


Mayis Səlim



## ***XIRDA-XIRDA ŞEİRLƏR***

Yarpaq olmaq istəmədi-  
xiffətdən saralıb,  
xəzələ döndü.

...

Bu səhər  
bir nəfər  
onuncu mərtəbədən yıxıldı yerə.  
Yaman sevindim-  
zirzəmidə yaşadığıma görə.

...

Balıq bürcündənəm mən-  
Tez-tez tora düşürəm.

...

Mürdəşir də adamdır-  
balası var onun da,  
çörək qazanmalıdır.

...

Ətəyindən yapışdım-  
elə bahalıydı ki,  
paltarına qıymadı,  
əlimi kəsdi zalım!

...

Ömür boyu alışdım,  
qızındılar istimə.  
Höyüş oldum bircə yol,  
deyindilər tüstümə.

...

Bir şeir qoşdum sənə,  
sözsüz idi o şeir-  
səssiz mahnılar kimi.

...

Bu gün ilhamın  
gözü kor oldu,  
ölü sözlərə  
sinəm gor oldu.

...

Tərpətmək istəyəndə  
mən əl-qolumu,  
mentalitet o anda  
kəsir yolumu.

...

Oxumadın qəlbimi,  
sənə nə deyim?-  
Köhnə əlifbayladır,  
axı ürəyim.

...

Çox başa kül ələnər,  
hər saça dən düşməz ki?

...

Məni sevsəydin əgər,  
dağılmazdı bu dünya-  
sevmədin, biz dağıldıq.

...

Adama oxşayan  
saxta adamlar,  
abırdan, həyadan  
axta adamlar-  
yaltaq adamlar!

...

İçini neynirəm mən,  
çölünü görmüşəm ki?

...

Bu gün yaman havalıyam-  
havam çatmır, boğuluram.

...

Çat verdi ürəyim,  
ağrı sızdı içindən.

...

Qarışqa da olaram-  
daşımağa dən olsun.

...

Çən-çisəkdi çöldə yenə,  
gülüm, çiçəyim nəmlənir.  
Qəhərlənib, sənin gözün,  
mənim ürəyim nəmlənir.

...

Vay dədə, bu yaş da  
əllini keçdi,  
mən hələ ömrümü  
başlamamışam!